

യുവജനദിനം 2011

ജൂലൈ 10 ഞായർ

കെ.സി.ബി.സി യുവജനകമ്മീഷൻ പുറപ്പെടുവിക്കുന്ന സർക്കുലർ

വാത്സല്യമുള്ള യുവജനസുഹൃത്തുക്കളേ, വന്ദ്യവൈദികരേ, സന്യസ്തരേ, പ്രിയ സഹോദരരേ,

മാർതോമ്മാശ്ലീഹായുടെ ദുർഗ്ഗന്ധന തിരുനാൾ കഴിഞ്ഞുവരുന്ന ഞായറാഴ്ച - ഇക്കൊല്ലം ജൂലൈ 10-ന് ആണല്ലോ കേരളസഭ യുവജനദിനമായി ആചരിക്കുന്നത്. വിശ്വാസതീക്ഷ്ണതയിൽ വളരുന്നതിനും ആ വിശ്വാസം മറ്റുള്ളവരിലേക്ക്, പ്രത്യേകിച്ച്, സമപ്രായക്കാരിലേക്ക് കൈമാറുന്നതിനുമുള്ള ഉത്തരവാദിത്വം യുവജനങ്ങളിൽ ജനിപ്പിക്കുകയാണ് യുവജനദിനത്തിന്റെ ഒരു വലിയ ലക്ഷ്യം. ആഗോളസഭ നവസുവിശേഷവൽക്കരണത്തെക്കുറിച്ച് ഗൗരവപൂർവ്വം ചിന്തിക്കുന്ന പശ്ചാത്തലത്തിൽ അതിനേറെ പ്രസക്തിയുണ്ട്.

ഈ ആഗസ്റ്റ് മാസത്തിൽ സ്പെയിനിലെ മാഡ്രിഡിൽ വെച്ചു നടക്കുന്ന 26-ാം ലോകയുവജനദിനത്തിന്റെ മുഖ്യ വിഷയമായി പരിശുദ്ധ പിതാവ് ബനഡിക്റ്റ് പതിനാറാമൻ മാർപ്പാപ്പ തിരഞ്ഞെടുത്തിരിക്കുന്നത് “യേശുക്രിസ്തുവിൽ വേരൂറപ്പിക്കപ്പെട്ടും പണിതുയർത്തപ്പെട്ടും നിങ്ങൾ സ്വീകരിച്ച വിശ്വാസത്തിൽ ദൃഢത പ്രാപിക്കുവിൻ” (കൊളോ. 2:7) എന്നതാണ്. ദൈവത്തിൽ ശരണപ്പെട്ട് ദൈവവചനത്തിൽ വീടുപണിത വിശുദ്ധരുടെ ജീവിത മാതൃക അനുകരിച്ച് ക്രിസ്തുവിൽ ആഴപ്പെടാൻ പരിശുദ്ധ പിതാവ് യുവജനങ്ങളെ ആഹ്വാനം ചെയ്യുന്നു. ആഴത്തിൽ അടിത്തറയിട്ടാലേ ഉറപ്പുള്ള സൗധം പണിതുയർത്താനാകൂ എന്നതു സുവിദിതമാണല്ലോ. ദൈവത്തിന്റെ വിളികേട്ട് അതിനോട് പ്രത്യുത്തരിക്കുന്നതുവഴിയാണു നല്ല അടിത്തറ ഇടുന്നതും നന്നായി പണിയുന്നതുമെന്ന കാര്യം യുവജനങ്ങൾക്കു നല്ല ബോധ്യം ഉണ്ടായിരിക്കണം.

2012 ഒക്ടോബർ 7-28 വരെ റോമിൽ ചേരുന്ന മെത്രാന്മാരുടെ സിനഡിന്റെ വിഷയം ‘ക്രൈസ്തവ വിശ്വാസകൈമാറ്റത്തിനു നവസുവിശേഷവൽക്കരണം’ എന്നതാണ്. ക്രൈസ്തവ സമൂഹത്തിലുണ്ടാകേണ്ട നവസുവിശേഷവൽക്കരണത്തെ സംബന്ധിച്ച് ആദ്യം പ്രതിപാദിച്ചത് യുവജനങ്ങളുടെ വലിയ സുഹൃത്തായ വാഴ്ത്തപ്പെട്ട ജോൺപോൾ രണ്ടാമൻ മാർപ്പാപ്പയായിരുന്നു (Cf. അത്തായ വിശ്വാസികൾ-34). ബനഡിക്റ്റ് പതിനാറാമൻ മാർപ്പാപ്പയും ‘നവസുവിശേഷവൽക്കരണം’തിന് കൂടുതൽ പ്രാധാന്യം നൽകാൻ ആഗ്രഹിക്കുന്നു. 2010 സെപ്റ്റംബർ 21-ന് പുറത്തിറക്കിയ ‘എല്ലായ്പ്പോഴും എല്ലായിടത്തും’ എന്ന തിരുവെഴുത്തുവഴി നവസുവിശേഷവൽക്കരണത്തിനായി ഒരു പുതിയ പൊന്തിഫിക്കൽ കൗൺസിൽ മാർപ്പാപ്പ രൂപീകരിക്കുകയുണ്ടായി. കൂടാതെ സിനഡിന്റെ ചർച്ചാ വിഷയവുമായി ബന്ധപ്പെട്ട്, പൊന്തിഫിക്കൽ കൗൺസിൽ 2011 ഫെബ്രുവരി 2-ന് പുറത്തിറക്കിയിരിക്കുന്ന മാർഗരേഖ സമകാലിക സമൂഹത്തിലെ സുവിശേഷവൽക്കരണപ്രക്രിയയെ സംബന്ധിച്ച് വിശദമായ ചർച്ചയ്ക്ക് വഴിയൊരുക്കുന്നതുമാണ്. യുവജനങ്ങൾ ഈ രേഖ പഠിക്കുകയും കേരളത്തിന്റെ പശ്ചാത്തലത്തിൽ എന്തു ചെയ്യാനാവുമെന്നു ചർച്ചചെയ്തു തീരുമാനങ്ങൾ എടുക്കുകയും അവ പ്രാവർത്തികമാക്കുകയും ചെയ്താൽ അതു വലിയ നന്മകൾ പുറപ്പെടുവിക്കും.

ക്രൈസ്തവ സമൂഹം തന്നെയാണ് നവസുവിശേഷവൽക്കരണത്തിന്റെ ലക്ഷ്യം. സുവിശേഷമുല്പാദനങ്ങൾക്കനുസരിച്ചുള്ള ജീവിതത്തിനു വന്നിരിക്കുന്ന ശോഷണം തിരുത്താനുള്ള ശ്രമമാണു മുഖ്യമായും നമുക്കുണ്ടാകേണ്ടത്. ആദിമ ചൈതന്യത്തിലേക്കുള്ള തിരിച്ചു പോകൽ അതിന് അത്യന്താപേക്ഷിതമാണ്. മാറിവരുന്ന സാഹചര്യങ്ങളോടും അവസ്ഥകളോടും പ്രത്യുത്തരിക്കാനും പുതിയ വഴികൾ വെട്ടിത്തുറക്കാനുമുള്ള ധീരതയും വേണം. ആത്മീയശക്തികൊണ്ട് നിറഞ്ഞ യുവജനങ്ങൾക്കതു സാധിക്കും. സുവിശേഷം വായിച്ച് അതു ജീവിതത്തിൽ പകർത്താൻ യുവജനങ്ങൾ സന്നദ്ധരാകണം. അങ്ങനെ സുവിശേഷത്തിനു ധീരമായി സാക്ഷ്യം നൽകാൻ പ്രിയ യുവസുഹൃത്തുക്കളേ, നിങ്ങൾക്കു കഴിയട്ടെ.

സമൂഹം, സംസ്കാരം, സാമ്പത്തികം, പൗരജീവിതം, രാഷ്ട്രീയം, മാധ്യമങ്ങൾ, ശാസ്ത്രം, സാങ്കേതികവിദ്യ എന്നീ രംഗങ്ങളിൽ സുവിശേഷമുല്പാദനങ്ങൾ - അവ യഥാർത്ഥ മാനുഷികമുല്പാദനങ്ങൾ തന്നെയാണ് - സംക്രമിപ്പിക്കുന്നതിനുള്ള കർമ്മപദ്ധതി തയ്യാറാക്കാൻ കഴിയുക ഇന്നു പ്രധാനപ്പെട്ട കാര്യമാണ്. സജീവവും ജീവദായകവുമായ സുവിശേഷ സന്ദേശങ്ങൾ എങ്ങും എത്തണം. മതവിരുദ്ധവും സഭാവിരുദ്ധവുമായ സന്ദേശങ്ങൾ വഴി മനുഷ്യന്റെ മനസ്സാക്ഷിയിൽ നിന്നു ദൈവത്തെ പൂർണ്ണമായോ ഭാഗികമായോ ഒഴിവാക്കുവാൻ പ്രേരിപ്പിക്കുന്ന പ്രവർത്തനങ്ങൾ നടക്കുന്നു.

ആഗോളീകരണം നിരവധി നന്മകൾ മനുഷ്യസമൂഹത്തിന് നൽകിയിട്ടുണ്ട്. പക്ഷേ, അവയോടൊപ്പമോ അവയേക്കാളേറെയോ ദോഷങ്ങളും അതു വരുത്തിവയ്ക്കുന്നുണ്ട്. മനുഷ്യൻ കേവലം ഭൗതികജീ

വിയാണെന്നും ഉപഭോഗമാണ് മനുഷ്യജീവിതത്തിലെ ഏറ്റവും മഹത്തായ കാര്യമെന്നുമുള്ള വ്യാജമാണ് എങ്ങും പ്രചരിപ്പിക്കുന്നത്. മാധ്യമങ്ങൾ അതിനു വഹിക്കുന്ന പങ്കു വലുതാണ്. യുവജനങ്ങൾ വേഗം ഉപഭോഗസംസ്കാരത്തിന് അടിമപ്പെടുകയും ചെയ്യുന്നു. അത്യധികം ആഗ്രഹത്തോടെ അന്വേഷിക്കപ്പെടുന്ന ഭൗതികക്ഷേമവും സുഖാസ്വാദനവും അവരുടെ ജീവിതാദർശമായിത്തീരുന്നു . അത് എങ്ങനെയും എന്തു വിലകൊടുത്തും നേടാൻ ശ്രമിക്കുന്നു. പരിത്യാഗം ആവശ്യപ്പെടുന്നതെന്നും ഒഴിവാക്കാൻ ഇടയാകുന്നു. ആദ്ധ്യാത്മികവും മതപരവുമായ മൂല്യങ്ങളുടെ അന്വേഷണത്തെയും പരിശീലനത്തെയും തള്ളിക്കളയാനും ഇടയാകുന്നു (മൂന്നാം സഹസ്രാബ്ദത്തിലേക്ക്-58). ഇവിടെയാണ് പരിശുദ്ധ പിതാവ് മുന്നോട്ടു വയ്ക്കുന്ന നവസുവിശേഷവൽകരണം കൂടുതൽ പ്രസക്തമായിരിക്കുന്നത്; യുവജനങ്ങളുടെ ശ്രദ്ധ ഇതിലേക്ക് തിരിയേണ്ടതിന്റെ പ്രാധാന്യവും ഇവിടെ വ്യക്തമാകുന്നുണ്ട്.

ശാസ്ത്രസാങ്കേതിക രംഗത്തുണ്ടായിട്ടുള്ള വളർച്ചയും നാം ശ്രദ്ധിക്കണം. അതു മാനവരാശിക്ക് നൽകിയിട്ടുള്ള സംഭാവനകൾ വലുതാണ്. എന്നാൽ അവയുടെ ഫലങ്ങൾ ആനുപാതികമായി എല്ലാവർക്കും ലഭിക്കുന്നില്ല. സ്വത്തിന്റെ കേന്ദ്രീകരണം ചെറിയൊരു വിഭാഗം ആളുകളിൽ ഒതുങ്ങുന്നതു നല്ലതല്ല. ശാസ്ത്ര സാങ്കേതിക നേട്ടങ്ങളുടെ ഫലങ്ങൾ എല്ലാവർക്കും ഒന്നുപോലെ സംലഭ്യമാകണം. ഒപ്പം, ശാസ്ത്രസാങ്കേതിക വിദ്യകൾ അധർമ്മികമായി ഉപയോഗിക്കുന്നത് മനുഷ്യന് നാശമാകുമെന്ന കാര്യവും വിലയിരുത്തപ്പെടണം. ഭരണരംഗത്തും മറ്റു പല രംഗങ്ങളിലും അഴിമതിയുടെ അഴിഞ്ഞാട്ടം സംഭവിക്കുന്നു. സാധാരണക്കാരായ ജനങ്ങളാണ് പ്രത്യക്ഷമായും പരോക്ഷമായും പലപ്പോഴും ഇതിന് ഇരകളാകുന്നത്. അതിനാൽ അഴിമതിയും അധർമ്മികതയും ഇല്ലായ്മ ചെയ്യാൻ യുവജനങ്ങൾ മുൻനിട്ടിറങ്ങണം.

നവസുവിശേഷവൽകരണത്തിന് നേതൃത്വം നൽകേണ്ടത് യുവജനങ്ങൾ തന്നെയാണ്. യുവജനങ്ങളെ സഭയുടെ അജപാലന താല്പര്യത്തിന്റെ ഒരു വിഷയം മാത്രമായി കരുതിയാൽ പോരാ, മറിച്ച് അവരെ സഭയുടെ സുവിശേഷവൽകരണത്തിന്റെ നടനായകരായും കരുതണം. അവർ സമൂഹനവീകരണത്തിൽ ഭാഗഭാക്കുകളാകണം ((Cf. അത്മായ വിശ്വാസികൾ-46). എല്ലാ മനുഷ്യരുടെയും സമഗ്ര വളർച്ച ലക്ഷ്യം വച്ച് പ്രവർത്തിക്കാനാണു യുവജനങ്ങൾ മുന്നോട്ട് വരേണ്ടത്. ദാരിദ്ര്യനിർമ്മാർജ്ജനം, സകലർക്കും വിദ്യാഭ്യാസം, എല്ലാവർക്കും ആരോഗ്യരക്ഷ, പരിസ്ഥിതി സംരക്ഷണം എന്നിവയ്ക്കായി അവർ പ്രവർത്തിക്കണം. അനീതി, വിഭാഗീയചിന്ത, അക്രമം, വർഗീയത എന്നിവയ്ക്കെതിരെ പ്രതിരോധം തീർക്കേണ്ടതും യുവജനങ്ങളുടെ ദൗത്യം തന്നെയാണ്. ബഹുസ്വരതയുള്ള നമ്മുടെ നാട്ടിൽ മതങ്ങളും ജനസമൂഹങ്ങളും തമ്മിൽ സഹകരണവും സംഭാഷണവും മൈത്രിയും വളർത്താൻ കഴിയുന്നതും വിശാലവീക്ഷണം കൈമുതലായുള്ള കത്തോലിക്കാ യുവജനങ്ങൾക്കു തന്നെയാണ്.

മാതാപിതാക്കൾ നൽകുന്ന ആത്മീയ, ഭൗതിക സുരക്ഷിതത്വത്തിലും വിശ്വാസം പരിപോഷിപ്പിക്കപ്പെടുന്ന ഇടവക സംവിധാനത്തിലും നിന്നു നമ്മുടെ യുവജനങ്ങൾ പല സ്ഥലങ്ങളിലേക്ക് പഠനത്തിനും ജോലിക്കുമായി പോകുമ്പോൾ അവിടെ അവർക്ക് വിശ്വാസത്തിനും ധർമ്മികതയ്ക്കും ചേർന്ന സാഹചര്യമുണ്ടെന്ന് മാതാപിതാക്കൾ ഉറപ്പുവരുത്തണം. ദൃശ്യശ്രാവ്യമാധ്യമങ്ങളുടെ മാസ് മരികതയിലേക്കും ഇന്റർനെറ്റിലെ നല്ല അറിവിന്റെ പരിധികൾക്കപ്പുറത്തുള്ള അനന്തസാധ്യതകളിലേക്കും അനേകം മറ്റു കൗതുകങ്ങളിലേക്കും നിരീശ്വരപ്രസ്ഥാനങ്ങളിലേക്കും അധർമ്മികപ്രവർത്തനങ്ങളിലേക്കും മദ്യ-മയക്കുമരുന്നുകളിലേക്കും ആകൃഷ്ടരായി വിശ്വാസത്തിൽ ഇടർച്ചയുണ്ടാകാനും ജീവിതം താളം തെറ്റാനുമുള്ള സാഹചര്യങ്ങൾ ഇന്ന് വളരെയേറെയുണ്ട്. അപ്പോൾ നമ്മുടെ യുവജനങ്ങളെ കത്തോലിക്കാവിശ്വാസസമൂഹവുമായി ബന്ധപ്പെടുത്തി നിറുത്താൻ ശ്രദ്ധിക്കുന്നതിന്റെ ആവശ്യകത കൂടുതൽ വ്യക്തമാകുകയാണ്.

സാമൂഹികമായ മാറ്റം ഉൾക്കൊണ്ടുകൊണ്ട് കത്തോലിക്കായുവജനസംഘടനകളുടെ പ്രവർത്തനം കൂടുതൽ സജ്ജീവമാക്കണം. സഭയുടെ ഔദ്യോഗിക യുവജനസംഘടനയായ കെ.സി.വൈ.എം. പോലുള്ള യുവജനസംഘടനകൾ ഓരോ ഇടവകയിലും എല്ലാ യുവജനങ്ങളെയും ഉൾക്കൊള്ളത്തക്കവിധം കൂടുതൽ പ്രവർത്തനക്ഷമമാവുകയും വേണം. മാതാപിതാക്കൾ മക്കളെ നമ്മുടെ യുവജനപ്രസ്ഥാനങ്ങളിൽ അംഗങ്ങളാക്കുന്നതിൽ താല്പരരാകണം. ഇടവക, ഫൊറോന, രൂപത, സംസ്ഥാനതലത്തിൽ യുവജനങ്ങൾക്ക് അവധിക്കാല വിശ്വാസപരിശീലന ക്യാമ്പുകളും സംഗമങ്ങളും സംഘടിപ്പിക്കേണ്ടതാണ്. യുവജനങ്ങൾ തങ്ങളുടെ ബുദ്ധിയും സമ്പത്തും സമൂഹത്തിന്റെ നന്മയ്ക്കുവേണ്ടി പങ്കുവയ്ക്കാനുതകുന്ന പദ്ധതികളാണ് ആവിഷ്കരിച്ച് നടപ്പാക്കേണ്ടത്. ഇടവകതലത്തിൽ യുവജനമതബോധനം, യുവജനധ്യാനങ്ങൾ, പ്രാർത്ഥനാസമ്മേളനങ്ങൾ എന്നിവ സംഘടിപ്പിക്കണം. കുമ്പസാരിക്കാനും ദിവ്യകാര്യം സ്വീകരിക്കാനും യുവജനങ്ങളെ പ്രോത്സാഹിപ്പിക്കണം. വഴിതെറ്റാതിരിക്കാനും ഇനി വഴിതെറ്റാനിടയായാൽ തിരിച്ചുവരാനും അതു സഹായിക്കുമല്ലോ. വൈയക്തികവും സാമൂഹികവും സാംസ്കാരികവും രാഷ്ട്രീയവും ആത്മീയവുമായ രൂപീകരണത്തിലൂടെ യുവജനങ്ങളുടെ ശക്തീകരണം നടക്കണം. യു.എൻ.ഒ. യുവജനവർഷമായി ആചരിക്കുന്ന പശ്ചാത്തലത്തിൽ യുവജനങ്ങൾ തങ്ങളെത്തന്നെയും തങ്ങളുടെ കഴിവുകളെയും അറിഞ്ഞ് പരിപോഷിപ്പിക്കാനും പങ്കുതയുള്ള വ്യക്തികളായി ഉത്തരവാദിത്വത്തോടെ ജീവിക്കാനും വേണ്ടതൊക്കെ മുതിർന്ന തലമുറ അവർക്ക് ഒരുക്കിക്കൊടുക്കാൻ സന്നദ്ധരാകേണ്ടതുമാണ്.

സഭയിലെ യുവജനശുശ്രൂഷയിൽ പങ്കുകാരാകുവാൻ ഓരോരുത്തരെയും ഞങ്ങൾ ക്ഷണിക്കുന്നു. നമ്മുടെ യുവജനങ്ങൾ രൂപത, സംസ്ഥാന, ദേശീയ, അന്തർദ്ദേശീയ തലങ്ങളിൽ വളരെ നല്ല രീതിയിൽ പ്രവർത്തിക്കുന്നുണ്ട്. യുവജനശുശ്രൂഷ ഫലപ്രദമായി നടക്കുവാൻ എല്ലാസഭാംഗങ്ങളും പ്രാർത്ഥിക്കുകയും സഹായിക്കുകയും ചെയ്യുമല്ലോ. യുവജനങ്ങൾക്കുവേണ്ടി ചെലവഴിക്കുന്ന സമ്പത്ത് ഭാവിയിലേയ്ക്കുള്ള മുതൽക്കൂട്ടാണെന്ന് നാം അറിഞ്ഞിരിക്കണം. ഇടവകകളും രൂപതകളും സ്ഥാപനങ്ങളും യുവജനദിനം സമുചിതമായി ആചരിക്കണം. യുവജനദിനത്തിൽ എല്ലാ ഇടവകകളിലും യുവജനങ്ങൾക്കുവേണ്ടി പ്രത്യേകമായി ദിവ്യബലി അർപ്പിക്കുകയും യുവജനമുന്നേറ്റത്തിനു പ്രചോദനമേകുന്ന പരിപാടികൾ ക്രമീകരിക്കുകയും ചെയ്യുന്നത് ഉചിതമാണ്. യുവജനങ്ങളെ ആദരിക്കാനും അവരിലാണ് നമ്മുടെ പ്രതീക്ഷയെന്ന് അവരെ അറിയിക്കാനുമുള്ള ഏറ്റവും പറ്റിയ അവസരമാണിത്.

വാഴ്ത്തപ്പെട്ട ജോൺപോൾ രണ്ടാമൻ മാർപാപ്പ 1986 ഫെബ്രുവരി 10-ന് ബോംബെയിൽ വച്ച് ഇന്ത്യയിലെ യുവജനങ്ങൾക്ക് നൽകിയ സന്ദേശം ഉദ്ധരിച്ചുകൊണ്ട് ഉപസംഹരിക്കാം. "പ്രിയപ്പെട്ട യുവജനങ്ങളേ, ജീവിതത്തിന്റെ ലക്ഷ്യം വ്യക്തമാക്കിക്കൊണ്ട് ലോകത്തിലെ പ്രശ്നങ്ങളെന്തെന്നറിയാൻ സഭ നിങ്ങളെ സഹായിക്കും. മനുഷ്യമഹത്വത്തെ ഊന്നിപ്പറഞ്ഞുകൊണ്ടും മനുഷ്യവംശത്തെപ്പറ്റി സഭയ്ക്കുള്ള ധാരണ നിങ്ങളുമായി പങ്കുവെച്ചുകൊണ്ടും അപ്രകാരം ചെയ്യും. ഓരോ ഘട്ടത്തിലും സഭ നിങ്ങളോടൊപ്പം നിൽക്കുകയും നിങ്ങളെ പ്രോത്സാഹിപ്പിക്കുകയും ചെയ്യും. സർവ്വോപരി ജീവിതപ്രശ്നങ്ങളെ നേരിടാനുള്ള മാർഗങ്ങൾ നിങ്ങൾക്കു നൽകും. മറ്റു വാക്കുകളിൽ പറഞ്ഞാൽ, സഭ നിങ്ങൾക്ക് ക്രിസ്തുവിനെ നൽകും. ക്രിസ്തുവിനോട് ഐക്യപ്പെട്ടും അവിടത്തെ സ്നേഹത്തിലും നിലനിൽക്കാൻ സഭ നിങ്ങളെ നിർബന്ധിക്കും. ജീവിതത്തിലെ വിജയങ്ങളും പരാജയങ്ങളും അധിനിവേശങ്ങളും പ്രശാന്തതയോടെ നേരിടാൻ നിങ്ങളെ സജ്ജരാക്കും. നിങ്ങളുടെ ആവേശവും സാമർത്ഥ്യവും ആദർശനിഷ്ഠയും നിങ്ങളുടെ അയൽക്കാരുടെയും ഭാരതത്തിന്റെയും ലോകത്തിന്റെയും ഉപകാരത്തിനായി ഉപയോഗിക്കണമെന്ന് കർത്താവ് ആഗ്രഹിക്കുന്നു. ദൈവം നിങ്ങളെ സമൃദ്ധമായി അനുഗ്രഹിക്കട്ടെ". യുവജനങ്ങൾക്കുവേണ്ടി സഭ ഇക്കാര്യമാണ് എന്നും ചെയ്യുന്നത്. യുവജനദിനാചരണം അതു ശക്തിപ്പെടുത്തുന്നതിനുള്ള ഉപാധിയുമാണ്.

യുവജനദിനത്തിന്റെ മംഗളങ്ങൾ നിങ്ങൾക്കു ഹൃദയപൂർവ്വം നേർന്നുകൊണ്ടും ദൈവാനുഗ്രഹം പ്രാർത്ഥിച്ചുകൊണ്ടും

ബിഷപ്പ് മാർ ജോസഫ് പണ്ടാരശ്ശേരിൽ,

കെ.സി.ബി.സി. യൂത്ത് കമ്മീഷൻ ചെയർമാൻ.

ബിഷപ്പ് തോമസ് മാർ അന്തോനിയോസ്, വൈസ് ചെയർമാൻ

ബിഷപ്പ് ഡോ. ജോസഫ് കരിയിൽ, വൈസ് ചെയർമാൻ

റവ. ഫാ. ജെയ്സൺ കൊള്ളന്നൂർ, സെക്രട്ടറി

N.B. 2011 ജൂലൈ 10-ാം തീയതി കത്തോലിക്കാസഭകളിലെ എല്ലാ ദൈവാലയങ്ങളിലും, അന്നേദിവസം ദിവ്യബലി അർപ്പിക്കപ്പെടുന്ന എല്ലാ സ്ഥാപനങ്ങളിലും ദിവ്യബലി മധ്യേ ഈ സർക്കുലറിലെ ആശയങ്ങൾ ജനങ്ങൾക്ക് വിശദീകരിച്ച് കൊടുക്കേണ്ടതാണ്.

പി.ഒ.സി., കേരള കത്തോലിക്കാസഭയുടെ ആസ്ഥാനകാര്യാലയം

കൊച്ചി - 682 025/10.06.2011/Ref: 1815/K 35/OL/KCBC/DS

കെ.സി.വൈ.എം പ്രസിദ്ധീകരണം